



سوال

(23) حالت سجدہ میں ہاتھوں کی انگلیاں ملانا؟

جواب

السلام علیکم ورحمۃ اللہ وبرکاتہ

حالت سجدہ میں ہاتھوں کی انگلیوں کو ملا کر رکھنا چلیسے یا نارمل ہی بننے دیا جائے؟ (ایک سائل)

الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

ایک حدیث میں آیا ہے کہ سیدنا وائل بن حجر رضی اللہ تعالیٰ عنہ نے فرمایا:

"أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا سَجَدَ ضَمَّ أَصَابِعَهُ"

"نبی کریم صلی اللہ علیہ وسلم جب سجدہ کرتے تو اپنی انگلیاں ملا لیتے تھے"

(صحیح ابن خزیمہ: 642 صحیح ابن جان الاحسان: 1917 دوسرا نسخہ 1020 المستدرک للحاکم 1/227 ح 826 وقال: "صحیح علی شرط مسلم" ووافقه الذہبی فی تلخیصہ السنن الکبریٰ للبیہقی 2/112 المعجم الکبیر للطبرانی 22/19 ح 26 وقال الشیخی فی مجمع الزوائد 2/135 "اسنادہ حسن" سنن الدارقطنی 1/339 ح 1268 البدر المنیر لابن الملقن 3/668 وقال: "هذا الحديث صحيح" الاوسط لابن المنذر 3/169 اصل صفة الصلوة علی النبی صلی اللہ علیہ وسلم للبانی 2/726-722 وقال: "هو اسناد حسن")

اگرچہ بہت سے علماء نے اسے صحیح یا حسن کہا ہے لیکن ہشیم بن بشیر الواسطی مدلس تھے اور یہ روایت عن سے ہے، ہمارے علم کے مطابق اس روایت کی کسی سند میں سماع کی تصریح نہیں، لہذا یہ روایت ضعیف ہے۔ دیکھئے بلوغ المرام (237 تحقیقی)

اگر کوئی (مثلاً شیخ عبدالرحمان عزیز یا محمد اشتیاق اصغر) کہے کہ آپ نے تسہیل الوصول الی تخریج صلوة الرسول (طبع اول ص 267 طبع 2005ء ص 214) میں اس روایت کو صحیح لکھا ہے اور نماز نبوی (ص 180) میں اس سے استدلال کیا ہے۔

(دیکھئے عبدالرحمان عزیز کی کتاب صحیح نماز نبوی ص 181)

تو عرض ہے کہ راقم الحروف نے بار بار اعلان کیا ہے کہ میری صرف وہی کتاب معتبر ہے جسے مکتبہ الحدیث حضور یا مکتبہ اسلامیہ فیصل آباد/لاہور سے شائع کیا گیا ہے یا اس کتاب



کے آخر میں میرے دستخط ہیں۔ مثلاً دیکھئے مقدمہ القول المتین فی الجہر بالتائین (ص 12، دوسرا نسخہ ص 19، نوشتہ 22/دسمبر 2003ء) اور ماہنامہ الحدیث حضور: 27 ص 60 (نوشتہ 15/جون 2006ء)

اس واضح اعلان کے بعد بعض الناس کا راقم الحروف کے خلاف نماز نبوی نامی کتاب یا صلوة الرسول کی تخریج کے حوالے پیش کرنا کیا معنی رکھتا ہے؟ ہر صاحب انصاف کے نزدیک معقول عذر مقبول ہوتا ہے۔

بعض لوگوں کی اطلاع کے لیے عرض ہے کہ میرے دستخطوں کے بغیر بھی "نماز نبوی صحیح احادیث کی روشنی میں۔ تصحیح و تخریج سے مزین جدید ایڈیشن" مطبوعہ دارالسلام میں یہ روایت موجود نہیں ہے۔ (دیکھئے ص 224 تا 226)

امام ہشیم رحمۃ اللہ علیہ کی روایت مذکورہ کی تحقیق کے بعد عرض ہے کہ سیدنا براء بن عازب رضی اللہ تعالیٰ عنہ سے مروی ایک روایت میں آیا ہے:

"وَإِذَا سَجَدَ وَجَّهَ أَصَابِعَهُ قَبْلَ الْقِبْلَةِ"

"نبی کریم صلی اللہ علیہ وسلم جب سجدہ کرتے تو اپنی انگلیوں کا رخ قبلہ کی طرف کرتے۔ (نصب الراية 1/374 السنن الجبري للبيهقي 2/113 اصل صفة الصلوة على النبي صلي الله عليه وسلم للاباني 2/639 وقال: وسنده صحيح كافي الدراية 79)

اس روایت کی سند صحیح نہیں بلکہ دو وجہ سے ضعیف ہے:

اول: ابواسحاق السبعمی مدلس تھے اور روایت عن سے ہے۔ (دیکھئے طبقات الدلسین: 3/91)

دوم: زکریا بن ابی زائدہ مدلس تھے اور روایت عن سے ہے۔ (دیکھئے الفتح المبین ص 38)

اس کا ایک ضعیف شاہد کتاب الاوسط لابن المنذر (3/169) فیہ حارثہ بن محمد وھو ضعیف) اور مصنف ابن ابی شیبہ (1/264 ح 2712) وغیرہما میں بھی موجود ہے۔

جو لوگ حسن لغیرہ کو حجت بنا لے بیٹھے ہیں، اُن کی شرط پر یہ تین ضعیف روایتیں ایک دوسرے سے مل کر حسن لغیرہ بن جاتی ہیں۔!

اسی ضعیف روایت پر اگر عمل کیا جائے، ہاتھ کی پانچوں انگلیوں کو اگر قبلہ رخ کیا جائے تو تقریباً ایک دوسرے سے مل جاتی ہیں اور علیحدہ کرنے کی صورت میں اُن کا رخ قبلہ سے پھر سکتا ہے۔

امام محمد بن سیرین رحمۃ اللہ علیہ (ثقف تابعی) نے فرمایا: لوگ یہ پسند کرتے تھے کہ سجدے میں ہاتھوں کی انگلیاں ملائی جائیں۔ (مصنف ابن ابی شیبہ 1/260 ح 2671 وسندہ صحیح)

امام حفص بن عاصم (ثقف تابعی) نے عبدالرحمان بن القاسم (ثقف تابعی) سے فرمایا: اے بھتیجے! سجدے میں ہاتھوں کی انگلیاں ملا کر انھیں قبلہ رخ کر دے کیونکہ پھرے کے ساتھ ہاتھ (بھی) سجدہ کرتے ہیں۔ (مصنف ابن ابی شیبہ 1/260 ح 2673 وسندہ صحیح)

امام سفیان ثوری سجدے میں انگلیاں ملاتے تھے۔ (ابن ابی شیبہ 1/260 ح 2674 وسندہ صحیح)

سیدنا ابن عمر رضی اللہ تعالیٰ عنہ اپنی ہتھیلیوں کو سجدے میں قبلہ رخ کرنے کے قائل تھے۔

(دیکھئے مصنف ابن ابی شیبہ 1/264 ح 2713 وسندہ صحیح، 2718، 2719 وسندہ صحیح)



اس تحقیق کا خلاصہ یہ ہے کہ سجدے میں دونوں ہاتھوں کی انگلیاں ملا کر قبیلہ رخ رکھنا صحیح و راجح ہے۔ واللہ اعلم (8/نومبر 2009ء)

ہذا ما عندي واللہ اعلم بالصواب

فتاویٰ علمیہ

جلد 3۔ نماز سے متعلق مسائل۔ صفحہ 89

محدث فتویٰ